



Is-Seminarju

www.seminary.org.mt

Diċembru 2020

Tliet tagħlimiet

Jien u naħseb biex nikteb dan il-messaġġ għall-Milied għedt: "Ha naraw x'Milied ġej!" Konvint li ser ikun differenti minn oħrajn, biss bħala Nisrani nhoss li rrid nirraġuna li l-ispirtu veru tal-Milied ma jiddependix mill-festi u ċ-ċelebrazzjonijiet esterni li hakmu dan l-istaġun.

Għal min hu Nisrani u kuntent bit-twemmin li jhaddan, pandemija u mhux, il-Milied ifakkarna fil-misteru kbir u għoli meta Alla sar bniedem u daħal fl-istorja tal-umanità miġruha u fil-preżent huwa msieheb magħna anke fit-tbatija li ġiebet magħha din is-sitwazzjoni mad-dinja kollha.

Nistedinkom biex il-ħarsa tagħna f'dan il-Milied nitfgħuha aktar fuq Ġesù tarbija li hu Alla u sar bniedem bħalna, u nislet tliet tagħlimiet għar-riflessjoni tagħna:

L-Umiltà – Min jista' jifhem l-għerf u l-kobor ta' Alla? Hu li jista' kolloxx u li d-dinja ma tesgħux għogbu jiċċekken u jitwieled f'kundizzjoni ta' faqar u tbatija u mwarrab minn għajnejn kulhadd. Ommu Marija u Ġuzeppi lanqas kien milqugħa f'post diċenti biex twelledu. X'taġħlima għall-bniedem tal-lum! Meta llum, thares fejn thares ma tilmaħx hliet supperva kbira u hadd ma jbaxxi rasu għal hadd! Ġesù mill-benniena tiegħu jgħallimna dan il-virtù tal-umiltà.



Il-Qdusija – Il-misteru tat-twelid ta' Sidna Ġesù Kristu huwa misteru kbir li lejn għandu jkollna qima kbira. San Ġorġ Preca għallimna ħafna dwar dan u ta' spiss kien isellem lil dan il-misteru billi jllissen il-frazi "**U l-ben ta' Alla sar bniedem**". Din il-prattika tghinna napprezzaw dan il-misteru. B'dan il-mod Alla ried jidhol fil-ħajja tagħna l-bnedmin u ta ħajtu għall-umanità. Il-qdusija li fiha jrid jikber in-Nisrani hija li jfittex li jagħti ħajtu, ħinu, lilu nnifsu biex illum ukoll Alla jkun jista' jidhol fil-ħajja tal-umanità. Il-qdusija ma jfissirx tilhaq is-sema b'idek imma li thares lejn is-sema u tilmaħ lil Alla li qiegħed inewwel idejha biex isalvak.

L-Imħabba – ma tistax thares lejn l-għar ta' Betlehem u ma tiehux taġħlima f'dik li hija l-imħabba diżinteressata. Alla ma żamm xejn għalih imma f'Ġesù Ibnu tana kolloxx bla ma stenna xejn lura. Kemm nippretendu hlas ta' dak li nagħmlu? Kemm inkejlu bejnietna? Kemm għandna x'nitgħallmu minn dan Alla li jhobb il-bniedem bi mhabba tal-ġenn u ma qağhadx ikejjel magħna! Żgur li ma żamm xejn għalih!

Nawgura li nghixu dan il-Milied bi spirtu tassew Nisrani b'tama u fiduċja għax Alla huwa tassew magħna u nilqgħu t-tagħlim li jagħtina minn din il-ġrajja li sehhet ġewwa l-għar ta' Betlehem.

Minn qalbi nawgura l-Milied it-tajjeb u sena mimlija risq u barka lill-ħbieb u lill-benefatturi tagħna.

*Dun Albert Buhagiar
Rettur*

Jiena u l-Komunità Nisranija

Bdiet sena seminaristika oħra u magħha bdew ukoll il-ħidmiet tagħna s-seminaristi fi ħdan il-komunità tas-Seminarju bħala parti mill-formazzjoni tagħna. Wiehed mis-servizzi huwa l-grupp ta' ħidma G.H.K. (Grupp Hajja Komunitarja) fejn l-ghan prinċipali tiegħu huwa li janima l-komunità tas-Seminarju. Iżda biex wiehed jiffhem aħjar il-ħidma ta' dan il-grupp wiehed tajjeb jara s-sens li l-kelma 'komunità' li għandha għalina l-Insara.

Kristu stess meta kien fuq l-art waqqaf komunitajiet kull fejn mar. Ma marx f'post, fejjaq u daqshekk, imma ġab bidla fil-qalb tal-bniedem li rriżultat f'komunitajiet li baqgħu jimxu warajh, saħansitra anki sa mewtu u wara l-qawmien tiegħu mill-mewt. U dan huwa li Ġesù qiegħed jistieden lil kull wiehed u waħda minna, sabiex ngħixu l-ħajja Nisranija billi nħobbu u nkunu maħbuba minn Alla, u mbagħad inwasslu din l-imħabba lejn l-oħrajn. Li persuna taqşam dak li qiegħda tghix mal-oħrajn, li taqşam l-isfidi tal-ħajja, il-ħajja spiritwali, it-tbatijiet, il-mard, il-ferħ u n-niket li wiehed iġarrab jagħmlek parti minn komunità. Dan kollu wiehed ma jistax jgħixu waħdu imma flimkien ma' komunità li ssostni u li qed tagħmel mixja flimkien miegħu, u dan bl-ghan li nkomplu nikbru



fl-imħabba tagħna lejn Alla u allura lejn ħutna fil-proxxmu wkoll.

Nawgura mhux biss lilna li qegħdin prezenti fil-komunità tas-Seminarju li ngħixu dan l-ispirtu ta' komunità bejnietna, iżda wkoll lilkom qarreja, sabiex tghixu l-ħajja komunitarja kif irid minna Ġesù u nkunu xhieda li aħna Nsara kull fejn inkunu. Ghax sew id-dar, sew fl-iskejjel, sew fil-postijiet tax-xogħol u postijiet oħra, "Kemmm hi ħaġa sabiħa u ħelwa, li l-aħwa jgħammru flimkien!" (Salm 133:1).

Grupp Hajja Komunitarja

Il-Kandidatura

Għaddew 5 snin minn meta dħalt l-ewwel darba fis-Seminarju. Qisu l-bieraħ meta għidt lill-familja u l-ħbieb li ridt insir Saċerdot. Il-formazzjoni tas-Seminarju tinvolvi ħafna sigħat ta' tfittxija personali tar-ruħ kif ukoll konversazzjonijiet u tagħlim minn persuni oħra li wiegħbu għas-sejha partikolari ta' Alla għas-Saċerdozju. Hafna sigħat ta' talb, riflessjoni, studju u direzzjoni spiritwali ġabuni f'dan il-punt ta' ħajti.

Il-Kandidatura hija rit li jseħh waqt il-formazzjoni tas-Seminarju, li bih il-Knisja tirrikonoxxi li s-Seminarista huwa denju li jiġi ordnat (huwa għalhekk li aħna nsejhu kandidati għall-ordinazzjoni għas-saċerdozju). Li ssir Kandidat ifisser li aħna formalment nitolbu lill-Isqof tagħna li għandna l-intenzjoni li nirċievu s-sagrament tal-Ordni Sagri. Dan huwa mument speċjali għalina għax



jirrikonoxxi li permezz tat-talb, studju u dixxerniment tar-rieda ta' Alla, iddeċidejna li nimxu 'l quddiem bl-ordinazzjoni tagħna. Il-Kandidatura hija sejha personali biex inkomplu nfittxu r-rieda ta' Alla f'ħajjitna u tfakkira li s-saċerdozju mhuwiex vokazzjoni għall-individwu imma vokazzjoni li tghix għall-poplu kollu ta' Alla.

Jekk jogħġbok kompli itlob għalina waqt li nkomplu l-vjaġġ tagħna.

Seminaristi fil-ħames sena

Il-pjaga tal-faqar

Matul is-sajf li għadda jien kont assenjat mal-unit tad-Djakeronija tal-Caritas. F'dan l-aħħar żmien il-Covid-19 kixef fil-beraħ il-pjaga tal-faqar. Il-faqar hafna drabi huwa pjaga siekta li rari nisimgħu dwaru iżda dan ma jfissirx li ma jeżistix.

Kien tassew straordinarju u ta' sostenn kbir għallija l-hegga li rajt minn hafna volontiera, organizzazzjonijiet u kumpaniji li minn qalbhom offrew hin, enerġija u riżorsi minn tagħhom sabiex jgħinu lill-aktar vulnerabbli f'pajjiżna. Tassew li fostna għad hawn hafna nies li minn qalbhom ifittxu li jiehdu hsieb lil min hu fil-bżonn.



Din l-esperjenza poġġietni f'pożizzjoni fejn stajt nosserva u nipparteċipa f'ħidma akbar li ssir mill-Knisja b'risq dawk fil-bżonn. Kien ta' privileġġ kbir li ninghata bħal tieqa żghira għall-hafna opri ta' djakeronija li jsiru mill-parroċċi hafna drabi fis-skiet. Is-saċerdot mhux biss hu ta' sostenn fir-ruħ iżda jfittex li jgħix esperjenza ta' fraternità umana ferm akbar.

Hija tassew il-grazzja ta' Alla li tgħinna nsarrfu t-twemmin tagħna f'atti konkreti ta' mħabba lejn dawk ħutna li jeħtieġu l-għajjuna.

*Matthew Sammut
Fit-tielet sena*

Nifhmu liż-żgħażaġh

Fil-bidu tas-sena seminaristika attendejna seminar organizzat miċ-Ċentru tal-Vokazzjonijiet dwar l-adolexxenti, iż-żgħażaġh u l-ħidma tagħna magħhom bħala seminaristi. Irriflettejna rigward il-bżonnijiet, il-biżgħat u t-tamiet tal-adolexxenti u ż-żgħażaġh bħalissa. Kien essenzjali wkoll li jkollna għarfien rigward xi ideat, għajjuniet u riżorsi li nistgħu nużaw biex nilhqu aktar lil dawk li jattendu ċ-Ċentru għall-attivitajiet li jġu organizzati ta' kull xahar.



L-ewwel parti tal-laqqha kienet immexxija mis-Sur David Grillo, fejn miegħu ddiskutejna min huma l-adolexxenti u ż-żgħażaġh illum, u l-bidliet li jgħaddi minnhom l-adolexxent fi stadji differenti ta' ħajtu. Fi gruppi iżgħar, qsamna l-ideat tagħna dwar x'inhuma l-bżonnijiet, il-biżgħat u t-tamiet tal-adolexxenti u ż-żgħażaġh fil-ġurnata tal-lum. Fit-tieni parti tal-laqqha, is-Sur Joseph Pellicano kellimna rigward xi ideat, għajjuniet u riżorsi li nistgħu nużaw biex nilhqu aktar lill-adolexxenti u liż-żgħażaġh li jattendu ċ-Ċentru. Fost dawn l-ideat, kien hemm l-użu tal-istejjer, il-hsieb kritiku, diskussjonijiet, l-użu tal-arti u l-ambjent, u l-għajxien propju ta' dak li jitgħallmu, fost oħrajn.

Dan kollu huwa neċessarju, għaliex kif jgħid id-dokument *The Gift of the Priestly Vocation*: "Minhabba l-importanza u l-ħtieġa ta' formazzjoni waqt l-adolexxenza, fejn fiha l-identitajiet taż-żgħażaġh jibdeu jimaturaw, huwa meħtieġ li l-adolexxenti jkunu akkumpanjati minn formaturi li jifhmu l-ħtiġijiet tal-età tagħhom, li huma edukaturi tajbin u xhieda tal-Evanġelju" (R.F. nru. 23).

*André Psaila
Fl-ewwel sena*

X'għadda mingħalina?

1. 27 ta' Settembru: Tmiem tal-irtir u bidu tas-sena seminaristika ġdida
2. 5 t'Ottubru: Seminar mis-Safeguarding Commission
17 t'Ottubru: Attività vokazzjonali
3. 30 t'Ottubru: Festa tal-Mater Admirabilis
L-1 ta' Novembru: Kandidatura tas-Seminaristi Gylan Camilleri, Ian Diacono u Clive Seychell
4. 5 ta' Novembru: Harġa ta' San Martin





Kienet esperjenza sabiha?

Diffiċli ħafna niddekrivi l-esperjenza li kelli ġewwa t-Tribunal Ekkleżjastiku ta' Malta fis-sajf 2020 bħala wahda sabiha, però kienet żgur wahda pożittiva. Ma nistax ngħid li kienet wahda sabiha għaliex min jaħdem it-Tribunal ta' kuljum, ġurnata wara l-oħra, imiss il-feriti miftuha ta' ħafna nies li għaddew u għaddejjin minn mumentu ta' tbatija, ansjetà, incertezzi, u ħafna emozzjonijiet u realtazjet differenti. Għalkemm it-Tribunal huwa post li jagħmel diversi ħidmiet, wahda mill-ħidmiet prinċipali tiegħu huwa li jisma', jistudja, jgħarbel u jaqta' każijiet t'annullament. Fl-esperjenza tiegħi kelli x-xorti li nisma' u nirrifletti. Kelli ċ-ċans niltaqa' mal-imħalfin li jokkupaw pożizzjoni tant diffiċli u skomdi, għaliex jafu li d-deċiżjoni tagħhom ser taffettwa nies li għaddejjin minn realtazjet tant diffiċli. Min-naħa l-oħra għandek il-koppji involuti, il-familjari tagħhom li jgħixu magħhom din il-mixja ta' tbatija, kif ukoll ħbieb u nies oħra viċin il-koppja. F'din l-esperjenza għarajt iktar kemm il-ħajja hija kumplessa, kemm kull individwu (u allura anki jien) huwa kumpless u allura bir-riżultat ta' dan li kull relazzjoni hija kumplessa u unika.



Matul iż-żminijiet kont smajt ħafna fuq l-esperjenza ta' ħafna nies fit-Tribunal. Jien nista' biss nirrakonta tiegħi. Fit-Tribunal rajt Knisja li tatni ħafna u ħafna tama, għaliex fit-Tribunal rajt knisja li tisma' (u tisma' ta' veru), li tipprova tifhem, tirrispetta, li tftitx il-verità bla ma tibża'. Rajt Knisja li timxi bħala omm jew missier. Forsi fl-inqas post li stennejt, sib Knisja omm, knisja li thobb. U allura forsi kelli żball – forsi fl-aħħar mill-aħħar ma kenitx esperjenza pożittiva biss imma kienet wahda sabiha wkoll, għax x'hemm isbaħ mill-imħabba?

*Clive Seychell
Fil-ħames sena*

Fis-sena barra

Fis-sena barra ġraw ħafna affarijiet. Ahna bħala seminaristi mheġġin naghmlu xi ħaġa differenti, f'dan iż-żmien 'il bogħod



mis-seminarju. Kelli bosta pjanijiet u kont herqan biex nara partijiet differenti tad-dinja. L-ewwel parti tas-sena barra tiegħi kienet dik li jiena seijaht work phase. Sib xogħol naħdem bħala care worker fil-Fondazzjoni Dar ta' San Ġużepp, dar għas-subien immexxija mill-komunità MSSP. Sib ukoll xogħol part-time naħdem ma' JRS bħala koordinatur tal-outreach. Il-ħidma mas-subien f'Dar ta' San Ġużepp kienet esperjenza li biddlitli ħajti, għaliex stajt nidhol fl-ingustizzji li jsofru dawn is-subien. Stajt nara wkoll il-qawwa tal-imħabba fl-azzjoni. Il-ħidma ma' dawn is-subien kienet l-aqwa università tal-ħajja li qatt stajt nattendi. Hdimt ukoll ma' JRS, u x-xogħol ewlieni tiegħi kien li nikkoordina proġett imsejjaħ *Komunitazjet t'ospitalità*. Xoghli kien li nirriċerka kif bħala Nsara ahna msejhin biex nilqgħu lill-immigrant. Kienet opportunità biex nisma' l-istejjer ta' qsim il-qalb ta' ħafna refuġjati.

Wara l-esperjenza tax-xogħol mort l-Indja għal xahrejn, fejn hdimt ikompli f'paġna 7

Knisja żghira

Ahna l-Malti maghrufa għal kemm inħobbu l-familja. Waqt iż-żmien li kont qed nistudja għall-Master fit-Teoloġija dħalt aktar fil-fond ta' dan is-sugġett billi qrajt u ħsibt dwar il-familja bhala l-knisja tad-dar, jew inkella l-knisja domestika, fid-dawl tal-Eżortazzjoni Appostolika Amoris Laetitia (il-Ferħ tal-Imħabba). B'dan it-terminu rrid nifhem li l-familja ma tibqax biss il-post fejn wiehed imur biex jiekol, jorqod u jistudja, imma wkoll lok fejn kull membru fi ħdanha jikber bhala bniedem u bhala Nisrani. Punt kruċjali sabiex dan isefħ hija l-komunikazzjoni, li mingħajrha hija aktar diffiċli, jekk mhux impossibbli, li ssefħ xi bidla fil-persuni. Il-komunikazzjoni tinqasam fi tnejn:


- Soċjali: il-membri bejniethom isibu ħin li jkunu flimkien, pereżempju jtkellmu, jisimgħu l-bżonnijiet ta' xulxin, il-ġenituri jilagħbu ma' wliedhom, jiddiskutu dwar xi ħaġa li tkun għaddejja fil-pajjiż, anke jitolbu maħfra lil xulxin u jsibu soluzzjoni għall-intoppi li qed isibu biex jghixu flimkien;
- Spiritwali: kull membru tal-familja, u mbagħad anke l-familja b'mod sħiħ, issib iċ-ċans li terfa' ħsibijietha lejn Alla fit-talb. Din il-komunikazzjoni tista' ssir b'diversi modi, bħal permezz tal-qari tal-Kelma t'Alla, billi l-familja tattendi, tipparteċipa u tirċievi s-sagramenti, billi tingħaqad f'xi grupp fil-parroċċa jew xi grupp ieħor fil-Knisja lokali.

Dawn iż-żewġ tipi ta' komunikazzjoni għandhom għan wiehed: dak li l-membri tal-familja, u allura l-familja b'mod sħiħ, tikber

ikompli minn paġna 6

mas-sorrijiet ta' Madre Tereża. Jien kont Kalkutta u xejn ma seta' jippreparani għall-faqar u għat-tbatija li rajt. Dak li tghallimt kien li "Ahna mhux imsejhin biex nirnexxu, ahna msejhin biex inkunu fidili." Il-ftit li nagħmlu jista' jagħmel differenza jekk inkunu fidili.

Wara l-Indja mort l-Istati Uniti, partikularment Florida, fejn ħdimt f'università. Jien kont parti minn grupp li offra l-ghajnuna lil studenti universitarji. Meta ġie l-Covid-19 kelli niġi lura d-dar xi ftit



fil-maturità. Fuq livell soċjali kull membru, b'mod speċjali l-iżgħar fosthom, jikber f'adult li, fost l-oħrajn, ikun kapaċi jiehu deċiżjoni bbażata fuq il-valuri tiegħu u li jzomm magħha. Fuq livell spiritwali kolloxx irid iwassal għall-bini tal-kuxjenza, li hija dik il-vuċi fina li tiggwidana fit-toroq li Alla jixtieq minna. Ovjament, qatt mhu ser ikun hemm mument li nilhqu dan kollu, imma huwa aktar proċess kontinwu li kull wiehed u waħda minna ngħaddu minnu. L-għan aħħari ta' dan l-istudju qasir li għamilt kien li nuri li l-familja jehtieg tkun ukoll involuta fil-pastorali tal-knisja hija stess, u mhux tirtira milli tagħmel dan għax tibza li mhix tajba biżżejjed. Minflok b'mod passiv tirċievi dak li tghaddilha l-Knisja, jehtieg li l-familja tinduna li hija wkoll knisja żghira, u li hi wkoll għandha l-qawwa tal-Ispirtu s-Santu sabiex tbiddel u tqawwi lil kull min imiss magħha.

*Rev. Jean-Claude Schembri
Fil-seba' sena*

kmieni milli kien previst u l-bqija tal-pjanijiet tiegħi ġew ikkancellati. Għalhekk meta ġejt lura Malta sibt xogħol naħdem għall-Fondazzjoni Richmond bhala uffċjal tal-psikoloġija, xogħol li għinni niftaħ għajnejja għall-ammont ta' nies li jghixu b'kundizzjonijiet ta' saħħa mentali. F'din is-sena ftaħt qalbi u moħhi, u għaraft kemm verament nixtieq naqdi lill-knisja biex nsir Kristu għall-oħrajn.

*Ian Diacono
Fil-ħames sena*

Hidma pastorali f'Marsaxlokk

Tul l-ewwel sena ta' formazzjoni tiegħi fis-seminarju ġejt assenjat fil-Parroċċa tal-Madonna tar-Rużarju ta' Pompei f'Marsaxlokk. Tul din l-esperjenza kont nassisti għall-Quddiesa u għal sacramenti oħra mogħtija fis-Santwarju kif ukoll kelli ċ-ċans li ninvolvi ruhi f'xi gruppi tal-parroċċa fosthom dawk taż-żgħażaġh u tal-abbatini. Xi haġa li ser nibqa' ngħożż u ngorr f'qalbi hija t-tjubija ta' bosta nies li jagħtu sehemhom fil-parroċċa. Għalkemm l-imxija tal-pandemija biddlet il-programm tas-sena, ma nistax ninsa xi esperjenzi marbutin mal-identità tal-lokal, ngħidu aħna t-tberik tal-opri tal-baħar qabel il-ftuħ tal-istaġun tal-lampuki.

Id-dedikazzjoni tas-sacerdoti tal-parroċċa u l-għajjnuna li dejjem sibt mingħandhom kienet xi haġa li dejjem kienet ta' sostenn għalija. Ma kinitx tonqos xi żjara fil-qasam tal-Mużew, u l-inkontri li kien ikollna jien u l-Kappillan man-nies aħna u nimxu "Xatt is-



Sajjieda" ma nibdillhom ma' xejn. Fl-aħħar nett, ir-rużarju hija talba għall-qalb hafna l-poplu Xlukkajr. Mhux l-ewwel darba li minn taħt l-ilsien smajt lil xi hadd ilissen it-talba "Madonna ta' Pompei, ħarisna bi nhar u billejl." Din l-invokazzjoni ta' ftit kliem tfakkarni fil-kobor tal-interċessjoni t'Omnna Marija li l-harsa tagħha tilhaq lil uliedha kull fejn inkunu.

*Mattia Agius Muscat
Fit-tieni sena*

Tixtieq tgħin lis-Seminarju?

Fis-sitwazzjoni preżenti minħabba l-Covid-19 is-Seminarju wkoll inlaqat hażin. Għaldaqstant qegħdin nafdaw fil-ġenerożità tagħkom u fl-għajjnuna li dejjem offrejtu lis-Seminarju.

Tista' tgħin billi:

- Tibgħat čekkk bl-offerta tiegħek indirizzat **Is-Seminarju tal-Arcisqof** fl-indirizz postali: **Seminarju tal-Arcisqof, 90 Triq Tal-Virtù, Rabat RBT 2604.**

- Tgħaddi l-offerta tiegħek lis-Seminarju fuq il-kont tal-**APS Bank plc** – dettalji tal-kont:

The Archbishop's Seminary – Major
IBAN No.: MT15APSB77068000499110499130014
SWIFT Code: APSBMTMT

- Thallas **Borża ta' Studju ta' €600 (jew parti minnha)** li tista' thallasha f'daqqa jew tagħzel li thallas ammont żgħir kull xahar kemm tixtieq int.

Grazzi mill-qalb tal-għajjnuna u s-sehem tiegħek fil-formazzjoni tas-Seminaristi.

Fuljett maħruġ mis-Seminarju tal-Arcisqof

Tel: 21 455 497/8

www.seminary.org.mt

info@seminary.org.mt

The Archbishop's Seminary - Il-Mixtla